

## ایمان اور جنت

[مسلم، کتاب الایمان ۱۳]

حدثنی أبو ایوب أن أعرابیا عرض لرسول الله صلى الله عليه وسلم وهو فى سفر. فأخذ بخطام ناقته أو بزمامها. ثم قال: يا رسول الله أو يا محمد، أخبرنى بما يقربنى من الجنة وما يباعدنى من النار. قال: فكف النبى صلى الله عليه وسلم. ثم نظر فى أصحابه. ثم قال: لقد وفق أو لقد هدى. قال: كيف قلت؟ قال: فأعاد. فقال النبى صلى الله عليه وسلم تعبد الله لا تشرك به شيئا وتقيم الصلاة وتؤتى الزكاة وتصل الرحم. دع الناقة.

”حضرت ابو ایوب رضی اللہ عنہ بیان کرتے ہیں کہ رسول اللہ صلی اللہ علیہ وسلم سفر کر رہے تھے کہ ایک دیہاتی آپ کے پاس آیا۔ اس نے آپ کی اونٹنی کی نکیل یا گام پکڑ لی۔ پھر بولا: یا رسول اللہ، یا محمد، مجھے وہ چیز بتائیے جو مجھے جنت کے قریب کرتی ہو اور جہنم سے دور کرتی ہو۔ نبی صلی اللہ علیہ وسلم رک گئے پھر آپ نے صحابہ کی طرف دیکھا۔ قدرے توقف کے بعد (غالباً یہ) کہا کہ اسے (صحیح بات) کی توفیق دی گئی ہے یا (یہ) فرمایا کہ اسے ہدایت دی گئی ہے اور اس سے کہا: تم کیا کہہ رہے تھے؟ اس نے (اپنا سوال) دہرایا۔

سوال سن کر نبی صلی اللہ علیہ وسلم نے فرمایا: تو اللہ کی اس طرح عبادت کرے کہ اس کے ساتھ کسی کو شریک نہ ٹھیرائے۔ نماز کا اہتمام کرے۔ زکوٰۃ ادا کرے۔ اور صلہ رحمی کرے۔ ناقہ کو چھوڑ دو۔“

## لغوی مباحث

خطام أو زمام: ہم نے ایک لفظ کا ترجمہ نکیل کیا ہے اور دوسرے کا ترجمہ لگام کیا ہے۔ لیکن یہ دونوں مترادف کے طور پر استعمال ہوتے ہیں۔ مسلم کے شارح نووی نے ان کے فرق کو بیان کرتے ہوئے لکھا ہے: خطام وہ چیز ہے جس سے اونٹ کو (ہانکنے کے لیے) باندھا جاتا ہے۔ یعنی کھجور کی چھال، یا بالوں، یا السی کی رسی لی جاتی ہے۔ اس رسی کے ایک سرے پر ایک حلقہ بنایا جاتا ہے، اس حلقے سے دوسرا سر اگزا کر ایک بڑا حلقہ بنا لیتے ہیں۔ اس سے اونٹ کو قلاہ ڈال دیتے ہیں۔ پھر اسے اس کے ناک پر دو بار لپیٹ دیتے ہیں۔ یہاں ایک چمڑے کی پٹی ہوتی ہے جسے جریر کہتے ہیں۔ جو چیز اونٹ کی ناک میں کس کر ڈالی جاتی ہے، وہ زمام ہے۔

وفق أو ہدی: راوی نے حضور کے جملے کے بارے میں تردید ظاہر کیا ہے۔ یعنی حضور نے 'وفق' بولا ہے یا 'ہدی' کہا ہے۔ 'وفق' کا مطلب ہے توفیق دیا گیا۔ توفیق اللہ تعالیٰ کی طرف سے حق کے معاملے میں پیدا کردہ سازگاری ہے۔ 'ہدی' کا مطلب ہے رہنمائی دیا گیا۔ یہاں اس سے مراد ہے: صحیح بات بھائی گئی۔

تعبد اللہ: اس کا لفظی ترجمہ ہوگا: تو عبادت کرتا ہے۔ لیکن یہ خبر امر کے معنی میں ہے۔ ہمارا ترجمہ اسی توجیہ کے مطابق ہے۔ دوسری صورت یہ ہے کہ مصدر کے محل پر فعل استعمال ہو گیا ہے۔ گویا جملہ یہ ہے: 'هو عبادتك اللہ'۔ اس کی مثال قرآن مجید میں بھی ہے: 'ومن آیاتہ بریکم البرق' (الروم: ۳۰: ۲۴)۔

تصل الرحم: صلہ رحمی عربی محاورہ ہے۔ اس سے رشتہ داروں سے تعلق قائم رکھنا اور ان کے حقوق ادا کرتے رہنا مراد ہے۔

## معنی

نبی صلی اللہ علیہ وسلم نے سائل کے سوال کو خوب سراہا ہے۔ اس کی وجہ یہ ہے کہ نبی صلی اللہ علیہ وسلم کی اصل دعوت یہی تھی۔ اللہ تعالیٰ کے تمام پیغمبروں کی دعوت کا مرکزی نکتہ آخرت کی یاد دہانی ہے۔ روایات کے مطالعے سے معلوم ہوتا ہے کہ یہ بات نبی صلی اللہ علیہ وسلم کے مخاطبین کو بہت اچھے طریقے سے واضح تھی۔ اس بات کا ایک مظہر یہ روایت بھی ہے۔ یہ ایک دیہاتی مسلمان ہے، جو غالباً پہلی دفعہ نبی صلی اللہ علیہ وسلم سے مل رہا ہے۔ لیکن اس کے سوال سے واضح ہے کہ اس کا نمایاں ترین مسئلہ اخروی فلاح ہے۔ یہی وجہ ہے کہ آپ نے اسے نہ صرف یہ کہ صحیح سوال کرنے پر داد دی، بلکہ صحابہ کو بھی اس کی طرف متوجہ کیا۔

نبی صلی اللہ علیہ وسلم نے سوال کے جواب میں چار باتوں کا ذکر کیا ہے۔ سوال یہ ہے کہ اس میں دوسری بعض روایات کی

طرح حج اور روزے کا ذکر کیوں نہیں ہے۔ اس کا ایک جواب تو یہ ہے کہ اس روایت کے دوسرے متون میں ان کا ذکر بھی ہے۔ لیکن ان میں صلہ رحمی کا ذکر نہیں ہے۔ یعنی ممکن ہے نبی صلی اللہ علیہ وسلم نے سب کا ذکر کیا ہو اور بعض راویوں نے کچھ بیان کر دیے اور بعض نے کچھ دوسرے۔ دوسرا جواب یہ ہے کہ نبی صلی اللہ علیہ وسلم نے انھی باتوں کا ذکر کیا ہو جو اس روایت میں آئی ہیں۔ لیکن راویوں نے اپنے فہم سے کسی روایت میں کچھ چیزیں ڈال دیں اور کچھ نکال دیں۔ اس سے واضح ہوتا ہے کہ روایات میں مضمون میں کیا کیا تبدیلیاں واقع ہو جاتی ہیں۔

اس روایت کی ایک اہم بات یقینی نجات کا بیان ہے۔ قرآن مجید میں جیسا کہ سورہ عصر سے واضح ہے، یقینی نجات کے لیے ایمانیات کی صحت، تمام اعمال صالحہ اور اپنے ماحول میں نیکی کی تلقین کو بنیادی حیثیت حاصل ہے۔ لیکن قرآن مجید کے دوسرے مقامات پر سیاق و سباق کے مطابق کہیں ایک چیز اور کہیں دوسری کا ذکر کیا گیا ہے۔ مثلاً سورہ کہف کی آیت (۱۱۰) 'فمن كان يرجو لقاء ربه فليعمل عملا صالحا ولا يشرك بعبادة ربه أحدا' میں تو اسی کا ذکر نہیں ہے۔ اس سے یہ نکتہ واضح ہوتا ہے کہ ایمان اور عمل صالح کی حیثیت بنیادی عنوانات کی ہے۔ روایات اور قرآن مجید میں مختلف مقامات پر انھی میں سے کسی چیز کو نمایاں کرنے کے لیے اس کا ذکر الگ کر دیا جاتا ہے۔ نبی صلی اللہ علیہ وسلم نے بھی اس نوع کی تمام روایات میں مخاطب کی رعایت سے یہی اسلوب اختیار کیا ہے۔

اس روایت میں نبی صلی اللہ علیہ وسلم کی سیرت کا بھی ایک دل چڑیر پہلو سامنے آتا ہے۔ سائل نے نبی صلی اللہ علیہ وسلم کی سواری روکی۔ لیکن آپ نے کوئی ناگواری ظاہر نہیں کی۔ سوال کیا تو اس میں موجود خوبی کی پوری طرح داد دی۔ جب بات مکمل ہوئی تو محض اتنا کہا: ناقہ کوچھوڑ دو۔ حقیقت یہ ہے کہ نبی صلی اللہ علیہ وسلم کی سیرت کے یہی پہلو ہیں جن کی بنا پر آپ کو صحابہ کی غیر معمولی عقیدت اور محبت حاصل ہوئی۔

## متون

مسلم کی اگلی روایت بھی اسی روایت کا ایک متن ہے۔ اس کے حوالے سے ہم آگے بات کریں گے۔ اس روایت کے بعض متون میں یہ راستے میں روکنے کا ذکر نہیں ہے۔ روایت براہ راست سوال اور اس کے جواب پر مشتمل ہے۔ بعض روایات میں نماز کے ساتھ مفروضہ اور مکتوبہ کا اضافہ بھی ہے۔ بعض روایات میں اسے نبی صلی اللہ علیہ وسلم کو روکنے پر لوگوں کے اظہار تعجب کا بیان بھی موجود ہے۔ ایک روایت میں یہ بیان ہوا ہے کہ یہی سائل حج کے موقع پر رسول اللہ صلی اللہ علیہ وسلم سے اپنی ملاقات کا احوال بیان کر رہا تھا۔ لیکن اس روایت میں توحید کا ذکر نہیں ہے اور آخری حصہ میں یہ بات بیان کی ہے کہ رسول اللہ نے یہ بھی کہا: دوسروں کے لیے وہی پسند کرو جو اپنے لیے پسند کرتے ہو اور وہی ناپسند کرو جو اپنے لیے ناپسند کرتے ہو۔ بعض روایات میں 'لا ازيد على هذا ولا انقص' کا جملہ بھی روایت ہوا ہے اور نبی صلی اللہ علیہ وسلم کا یہ ارشاد بھی نقل کیا گیا ہے

کہ اگر کسی کو کوئی جنتی دیکھنا ہو تو اسے دیکھے۔ ان کے علاوہ کچھ لفظی فرق بھی ہیں۔

## کتابیات

بخاری، رقم ۱۳۳۲، ۱۳۳۳، ۵۶۳۷۔ مسلم، رقم ۱۳، ۱۴۔ نسائی، رقم ۴۶۸۔ احمد، رقم ۸۴۹۶، ۲۵۹۲۶، ۲۳۵۸۵،  
۲۳۵۹۶۔ ابن حبان، رقم ۴۳۷، ۳۲۲۵، ۲۳۲۶۔ السنن الکبریٰ، رقم ۳۲۸، ۵۸۸۰۔ بیہقی، رقم ۷۰۲۹۔ المعجم الکبیر، رقم ۳۴۴۳،  
۳۹۲۴، ۳۹۲۵، ۳۹۲۶، ۵۴۷۸، ۷۲۸۴۔

— ۱۴ —

عن أبي أيوب قال جاء رجل الى النبي صلى الله عليه وسلم . فقال:  
دلنى على عمل أعمله يدنينى من الجنة ويباعدنى من النار . قال: تعبد  
الله لا تشرك به شيئاً وتقيم الصلوة وتؤتى الزكوة وتصل ذا رحمك .  
فلما أدبر قال رسول الله صلى الله عليه وسلم: ان تمسك بما أمر به  
دخل الجنة.

”حضرت ابو ایوب رضی اللہ عنہ بیان کرتے ہیں کہ ایک آدمی رسول اللہ صلی اللہ علیہ وسلم کے پاس آیا اور  
اس نے کہا: مجھے ایسا عمل بتائیے جسے میں کروں تو وہ مجھے جنت سے قریب کر دے اور جہنم سے دور کر دے۔  
آپ نے فرمایا: تو اللہ کی عبادت کرے اور اس کے ساتھ کسی کو شریک نہ ٹھہرائے، نماز کا اہتمام رکھے، زکوٰۃ ادا  
کرے اور صلہ رحمی کرے۔ یہ سن کر جب وہ آدمی لوٹ گیا تو رسول اللہ صلی اللہ علیہ وسلم نے فرمایا: اگر اس نے  
اس بات کو پکڑ لیا جو اسے کہی گئی ہے تو جنت میں چلا گیا۔“

## لغوی مباحث

تعبد اللہ: مضارع کے امر کے محل پر استعمال کی کچھلی روایت میں وضاحت ہو چکی ہے۔ یہ اسلوب امر کے مقابلے میں

زیادہ بلوغ ہے۔

ذرحمك: اس کے بارے میں نووی میں سوال اٹھایا ہے کہ ذُو کی اضافت واحد کی طرف خلاف قاعدہ ہے۔ مگر یہ بیان کر دیا ہے کہ یہ جائز ہے۔

— ۱۵ —

عن أبي هريرة رضي الله عنه أن أعرابيا جاء إلى رسول الله صلى الله عليه وسلم. فقال: يا رسول الله دلني على عمل إذا عملته دخلت الجنة. قال: تعبد الله ولا تشرك به شيئا وتقيم الصلاة المكتوبة وتؤدى الزكاة المفروضة وتصوم رمضان قال: والذي نفسي بيده لا أزيد على هذا شيئا أبدا ولا أنقص منه. فلما ولى، قال النبي صلى الله عليه وسلم من سره أن ينظر إلى رجل من أهل الجنة فلينظر إلى هذا.

”حضرت ابو ہریرہ رضی اللہ عنہ بیان کرتے ہیں کہ ایک بدو رسول اللہ صلی اللہ علیہ وسلم کے پاس آیا اور اس نے پوچھا: یا رسول اللہ، مجھے اس عمل کی رہنمائی فرمائیے، جسے میں کروں تو جنت میں داخل ہو جاؤں۔ آپ نے فرمایا: تو اللہ کی عبادت کرے اور اس کے ساتھ کسی کو شریک نہ ٹھہرائے۔ واجب نماز کا اہتمام رکھے، فرض زکوٰۃ ادا کرتا رہے اور رمضان کے روزے رکھے۔ اس نے کہا: اس ذات کی قسم جس کے ہاتھ میں میری جان ہے، میں نہ اس پر کوئی اضافہ کروں گا اور نہ اس میں کوئی کمی کروں گا۔ جب وہ شخص واپس چلا گیا تو نبی صلی اللہ علیہ وسلم نے فرمایا جسے یہ بات بھاتی ہو کہ وہ اہل جنت میں سے ایک آدمی کو دیکھے تو وہ اسے دیکھ لے۔“

معنی

روایات (۱۴، ۱۵) اور پر مذکور روایت (۱۳) ہی کے دوسرے متن ہیں۔ اس متن سے متعلق اہم مباحث اوپر زیر بحث آچکے

## متون

متون کے اختلافات بھی ان سے پہلے کی روایت کے تحت زیر بحث آچکے ہیں۔ یہاں ہم ایک روایت کو نقل کرنے پر کفایت کریں گے جو سائل کے اپنے الفاظ میں الآحاد والمثانی کے مصنف نے روایت کی ہے:

لَقِيتَ رَسُولَ اللَّهِ صَلَّى اللَّهُ عَلَيْهِ وَسَلَّمَ بَيْنَ عَرْفَةَ وَالْمَزْدَلِفَةَ. فَأَخَذَتْ بِخَطَامِ نَاقَتِهِ. فَقُلْتُ مَاذَا يَقْرَبُنِي مِنَ الْجَنَّةِ وَيُبَاعِدُنِي مِنَ النَّارِ. قَالَ: أَمَا وَاللَّهِ لئن كنت أو جرت في المسئلة لقد أعظمت وأطولت، أقم الصلوة المكتوبة وأد الزكوة المفروضة وحج البيت وما أحببت أن يفعل بك الناس. فافعل بهم. وما تکره أن یأتی الناس إلیک فدع الناس. خل سبیل الناقة. (رقم ۱۲۵۹)

”رسول اللہ صلی اللہ علیہ وسلم سے میں نے عرفہ اور مزدلفہ کے مابین ملاقات کی۔ میں نے حضور کی اونٹنی کی لگام پکڑ لی اور آپ سے پوچھا: کیا (چیز) مجھے جنت کے قریب اور آگ سے دور کرے گی؟ آپ نے فرمایا: بخدا، اگر تمہیں سوال کرنے پر اجردیا جاتا تو تمہیں بہت بڑا اجردیا جاتا۔ فرض نماز کا اہتمام رکھو، واجب زکوٰۃ ادا کرو، بیت اللہ کا حج کرو اور جو تم پسند کرتے ہو کہ لوگ تمہارے ساتھ کریں، وہ لوگوں کے ساتھ کرو، جو تم ناپسند کرتے ہو کہ لوگ تمہارے سامنے لے کر آئیں تو لوگوں کے معاملے میں اسے چھوڑ دو۔ اونٹنی کا راستہ چھوڑ دو۔“

صاحب فتح الملہم نے اس راوی کے نام کے بارے میں درج ذیل نوٹ لکھا ہے:

”یہ قیس کا ایک آدمی ہے جسے ابن منفق کہا جاتا ہے۔ جیسا کہ بغوی اور طبرانی کی ایک روایت میں تصریح کی گئی ہے۔ صیرفی نے خیال ظاہر کیا ہے کہ اس ابن منفق کا نام لقیط بن صبرہ ہے اور یہ بنی منفق کی طرف سے حضور سے ملنے کے لیے آیا تھا۔ طبرانی میں یہی سوال صحیح بن قعقاع ہاملی کے حوالے سے بھی نقل ہوا ہے۔“ (۱/۱۷۷)

## کتابیات

یہ روایت اوپر مذکور حوالوں کے علاوہ دیگر کتب میں بھی آئی ہے۔ دیکھیے: الآحاد والمثانی، رقم ۱۲۵۹، ۱۶۹۶۔ مسند احمد، رقم ۱۵۲۹۲۶۔ مجمع الاوسط، رقم ۸۲۴۴۔